



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta tat-22 ta' Lulju, 2010

Rikors Numru. 35/2010

Maximilian **ĊIANTAR**

VS

AVUKAT ĠENERALI

Il-Qorti:

Rat ir-Rikors imressaq fil-31 ta' Mejju, 2010, li bih u għar-raġunijiet hemm imfissra, r-rikorrent talab li din il-Qorti (a) ssib li huwa ġarrab ksur tal-jeddijiet fundamentali tiegħu kif imħarsin bl-artikolu 5(3) u bl-artikolu 5(4) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejña "il-Konvenzjoni"); (b) tagħtih rimedju effettiv, b'mod ewlieni dak tal-ħelsien effettiv u mhux biss illużorju mill-arrest li jinsab fih; u (ċ) tagħtih kumpens xieraq għall-ksur li huwa jilminta minnhom;

Kopja Informali ta' Sentenza

Rat id-degriet tagħha tal-1 ta' Ġunju, 2010, li bih ordnat in-notifika lill-intimat bi żmien għat-Tweġiba u qiegħdet ir-rikors għas-smiġġ tat-8 ta' Ġunju, 2010;

Rat it-Tweġiba mressqa mill-intimat Avukat Ġenerali fl-4 ta' Ġunju, 2010, li biha laqa' għall-azzjoni tar-rikorrent billi qal li din il-Qorti m'hijiex waħda ta' reviżjoni ta' dak li jiddeċiedu l-Qrati ta' kompetenza kriminali, iżda għandha tqis biss jekk fl-għoti tad-degrieti tagħhom dawk il-Qrati qisux il-fatturi u r-raġunijiet kollha biex wassluhom li jimponu fuq ir-rikorrent il-kundizzjonijiet minnu lmentati għall-ħelsien mill-arrest tiegħu. Daqstant ieħor din il-Qorti m'għandhiex tindaħal fl-ammont tal-garanzija li l-istess Qrati iffissaw għall-imsemmi ħelsien. Fil-mertu, laqa' wkoll billi ċaħad li r-rikorrent tassew garrab xi ksur ta' xi wieħed mill-jeddijiet fundamentali tiegħu, u b'mod partikolari, għaliex il-jedd ta' ħelsien mill-arrest m'huwiex jedd assolut imma jrid jinqara fid-dawl tal-limitazzjonijiet li l-Konvenzjoni nnifisha tippermetti għalih;

Rat in-Noti mressqa mill-partijiet rispettivi waqt is-smiġġ tat-18 ta' Ġunju, 2010, bi provi dokumentali mehmużin magħhom;

Semiġġet it-trattazzjoni tal-avukat tar-rikorrent;

Rat in-Nota ta' Sottomissjonijiet imressqa mill-intimat fit-2 ta' Lulju, 2010¹;

Rat l-atti kollha tal-kawża;

¹ Paġġ. 55 sa 66 tal-process

Rat id-degriet tagħha tat-18 ta' Ġunju, 2010, li bih ħalliet il-kawża għal-lum għas-sentenza;

Ikkunsidrat:

Illi b'din l-azzjoni r-rikorrent qiegħed jilminta li qiegħed iġarrab ksur tal-jedd tiegħu għall-ħelsien u s-sigurta' tal-persuna, u b'mod partikolari tal-jedd tiegħu li, bħala persuna miżmuma taħt arrest fuq xilja li tkun wettqet reat, jinġab bla dewmien quddiem Qorti jew awtorita' oħra kompetenti li jkollha setgħa ġudizzjarja sabiex jew tgħaddih mill-proċess ġudizzjarju fi żmien xieraq raġonevoli jew li tagħtih il-benefiċċju tal-ħelsien preventiv sakemm jasal iż-żmien għall-proċess bħal dak. Marbut ma' dan, jilminta wkoll mill-ksur tal-jedd tiegħu li Qorti tqis b'heffa r-raġunijiet taż-żamma tiegħu taħt arrest u l-legalita' ta' tali żamma;

Illi r-rikorrent iressaq tliet ilmenti f'dan ir-rigward. L-ewwel ilment hu dak li, minkejja li ngħata digriet li awtorizza l-ħelsien tiegħu mill-arrest, dan il-provvediment huwa ċ-ċaħda nnifisha tal-jedd tal-liberta' u dan minħabba n-natura tal-kundizzjonijiet li taħthom ingħata dak id-degriet. Fit-tieni lok, jilminta min-nuqqas ta' tmexxija b'għaqqal tal-proċess tiegħu min-naħa tal-awtoritajiet, u dan minħabba li fl-istadju li fih waslu l-imsemmija proċedimenti (ir-rinviju), jista' jibqa' jittawwal bil-garanzija fqajra biss li hu jitressaq quddiem il-Qorti kull sitt ġimgħat², imqar jekk għall-ebda raġuni tajba, bla ma jinbeda l-proċediment li jqis fil-mertu r-reati li bihom jinsab mixli. Fit-tielet lok, billi ż-żamma tiegħu taħt arrest fl-istat attwali hija l-qlib tal-prinċipju li persuna jmissha titqies innoċenti sakemm tinstab ħatja, fi prinċipju li l-persuna hija meqjusa ħatja sakemm tgħaddi mill-proċess ġudizzjarju;

² Art. 401(3A) tal-Kap 9

Illi qabel ma l-Qorti tgħaddi biex tistħarreġ dawn l-ilmenti, huwa xieraq li jissemmew il-fatti ewlenin li joħorġu mill-każ. Fit-28 ta' April, 2010, r-rikorrent kien involut f'incident tat-triq waqt li kien qed isuq karozza u tajjar żewġ itfal li kienu qegħdin jaqsmu triq f'Attard. Ir-rikorrent baqa' sejjer minn fuq il-post tal-incident. Fit-30 ta' April, 2010, wara li l-Pulizija għamlu tfittxija u sħarriġ taċ-ċirkostanzi tal-incident, sejñulu u ġabruh għall-interrogazzjoni. Dak inhar ir-rikorrent ħalla stqarrija³. L-għada reġa' ħalla stqarrija oħra⁴;

Illi b'rikors imressaq fl-1 ta' Mejju, 2010⁵, il-Kummissarju tal-Pulizija talab lill-Qorti tal-Maġistrati bħala Qorti Istrutturja biex tawtorizza l-ftuħ b'urġenza tal-Qorti ħalli jressaq quddiemha lir-rikorrent b'arrest. Aktar tard dak inhar, ir-rikorrent tressaq b'arrest quddiem il-Qorti tal-Maġistrati bħala Qorti Istrutturja mixli li ikkaġuna feriti gravi fuq il-persuna tal-imsemmija żewġ itfal u b'reati oħrajn marbuta mas-sewqan, u kif ukoll li huwa reċidiv⁶. Huwa wieġeb li ma kienx ħati⁷ u talab li jinħeles mill-arrest⁸. B'degriet mogħti waqt is-smiġħ, u għar-raġunijiet hemm imsemmija, t-talba ma ntlaggħetx⁹ u r-rikorrent ittieħed fil-Facilita' Korrettiva f'Kordin;

Illi fil-5 ta' Mejju, 2010¹⁰, ir-rikorrent ressaq talba biex jingħata l-ħelsien mill-arrest. Din it-talba ma ntlaggħetx b'degriet tal-11 ta' Mejju, 2010¹¹, wara li kien ingħata smiġħ u tressqu sottomissjonijiet mill-partijiet. Ir-rikorrent ressaq it-tieni talba permezz ta' rikors ieħor fl-14 ta' Mejju, 2010¹². Wara li sar smiġħ b'bosta xhieda u nstemgħu l-partijiet, b'degriet tad-19 ta' Mejju, 2010¹³, l-Qorti laqgħet it-talba tiegħu għall-ħelsien mill-arrest iżda bil-kundizzjoni,

³ Dok "AG4", f'paġġ. 22 – 5 tal-proċess

⁴ Dok "AG3", f'paġ. 20 – 1 tal-proċess

⁵ Dok "AG2", f'paġ. 19 tal-proċess

⁶ Dok "AG1", f'paġġ. 16 – 8 tal-proċess

⁷ Dok "AG6", f'paġ. 28 tal-proċess

⁸ Dok "AG5", f'paġġ. 26 – 7 tal-proċess

⁹ Dok "AG7", f'paġ. 29 tal-proċess

¹⁰ Dok "AG8", f'paġ. 30 tal-proċess

¹¹ Dok "AG9", f'paġ. 31 tal-proċess

¹² Dok "AG15", f'paġ. 37 tal-proċess

¹³ Dok "AG19", f'paġġ. 42 – 3 tal-proċess

fost l-oħrajn, li (i) joqgħod taħt ordni ta' trattament fl-Isptar Monte Karmeli¹⁴ u li ma jinħariġx minn dik l-istituzzjoni qabel ma l-Qorti tingħata rapport mit-tobba kuranti li jkun xieraq li jinħareġ minn dak l-isptar; (ii) r-rikorrent jibda u jtemm programm ta' ri-abilitazzjoni mill-vizzju tad-droga; u (iii) jagħmel tajjeb għall-ħelsien b'depożitu ta' tlitt elef euro (€ 3,000) u li jressaq garanti tajjeb (f'dan il-każ, missier ir-rikorrent innifsu) għal għoxrin elf euro (€ 20,000). Dak inhar ukoll, il-Qorti sabet li kien hemm elementi biżżejjed biex ir-rikorrent jitqiegħed taħt Att ta' Akkuża u bagħtet l-inkartament għand l-intimat¹⁵;

Illi r-rikorrent ressaq talba quddiem il-Qorti Kriminali fil-25 ta' Mejju, 2010¹⁶, biex dik il-Qorti jogħgobha tibdel il-kundizzjonijiet imposti fuqu. B'degriet mogħti fit-28 ta' Mejju, 2010, il-Qorti Kriminali, wara li qiegħdet ir-rikors għas-smiġħ u semgħet lill-partijiet, laqgħet it-talba tar-rikorrent billi naqqset l-ammont tal-garanzija għal għaxart elef euro (€ 10,000), imma ħalliet il-kundizzjonijiet l-oħrajn kollha mhux mibdula¹⁷;

Illi fil-31 ta' Mejju, 2010, ir-rikorrent ressaq din il-kawża. Ir-rikorrent għadu miżmum fil-Facilita' Korrettiva ta' Kordin;

Illi jidher xieraq li l-Qorti tibda l-kunsiderazzjonijiet ta' dritt marbutin mal-każ billi tqis il-qafas ewlieni tal-jedd tal-liberta' u s-sigurta' kif imħarsin fl-artikolu 5 tal-Konvenzjoni. Huwa mgħallem li *"the overall purpose of Article 5 is to ensure that no one should be dispossessed of his liberty in an 'arbitrary fashion'. The essence of Article 5 is that, although the right to liberty is not an absolute one, a person must be detained only on a basis of law and that the law relied upon must be consistent with recognised European standards. Article 5 also safeguards the individual against the illegal deprivation of liberty contrary to Article 5 by requiring that a person in*

¹⁴ Art. 7 tal-Kap 446

¹⁵ Dok "AG20", f'pag. 44 tal-proċess

¹⁶ Dok "AG21", f'pag. 45 – 6 tal-proċess

¹⁷ Dok "AG25" f'pag. 50 tal-proċess

*detention be provided with a remedy or remedies by which he can challenge the legality of his detention and obtain compensation if it is not lawful*¹⁸;

Illi dan ifisser li persuna tista' tinżamm b'arrest jekk kemm-il darba jikkonkorru waħda jew iżjed miċ-ċirkostanzi li l-liġi domestika jew il-Konvenzjoni nnifisha jstabilixxu bħala raġunijiet tajba u serji biex il-prinċipju tal-liberta' jkun sagrifikat biż-żamma jew detenzjoni;

Illi b'“arrest” għall-finijiet tal-artikolu 5, wieħed ma jifhimx biss u tabilfors iż-żamma ta' persuna f'faċilita' korrettiva jew ħabs. Kemm hu hekk, l-istess artikolu 5(1) jaħseb għal suriet oħrajn ta' żamma ta' persuni f'istituzzjonijiet u taħt ċirkostanzi li mhux tabilfors għandhom x'jaqsmu ma' twettiq ta' reati jew proċedimenti kriminali, iżda li jgħibu l-effett li persuna bħal dik titteħdilha l-liberta' tagħha li tmur fejn trid, għal kollox jew f'biċċa;

Illi l-liġi nnifisha tipprospetta l-jedd ta' kull imputat jew akkużat li jingħata l-ħelsien mill-arrest, fuq talba tiegħu meta jagħti garanzija tajba li jidher għal kull att tal-proċess, taħt dawk il-kundizzjonijiet li l-Qorti jkun jidhrilha xierqa li timponi¹⁹, fosthom l-għoti ta' garanzija²⁰. L-ammont tal-garanzija għandu dejjem ikun fil-limiti stabiliti mil-liġi²¹, skond il-kundizzjonijiet tal-imputat, ix-xorta u l-kwalita' tar-reat, u ż-żmien tal-piena li għaliha r-reat ikun sugġett²². Il-garanzija ssir jew billi jingiebb pleġġ tajjeb li jintrabat bil-miktub li jagħmel tajjeb għall-obbligazzjoni tal-akkużat jew imputat li jkun²³, jew billi jsir depożitu tas-somma tal-garanzija jew it-tressiq ta' rahan li jiswa daqs is-somma, jew ukoll bl-obbligazzjoni personali waħedha tal-imputat²⁴. Il-liġi taħseb ukoll għall-każ fejn imputati mixlija b'reat li jaqbżu l-kompetenza tal-Qorti tal-Maġistrati

¹⁸ Harris, O'Boyle & Warbrick *Law of the European Convention on Human Rights* (1995), paġ. 97

¹⁹ Art. 574(1) tal-Kap 9

²⁰ Art. 574A(7) tal-Kap 9

²¹ Art. 584 tal-Kap 9

²² Art. 576 tal-Kap 9

²³ Art. 577(1) tal-Kap 9

²⁴ Art. 577(2) tal-Kap 9

bħala Qorti ta' Ġudikatura Kriminali jistgħu jingħataw il-ħelsien mill-arrest mingħajr garanzija jekk kemm-il darba ma jkunx hemm oppożizzjoni mill-Avukat Ġenerali għal talba f'dan is-sens u fejn l-istess imputati huma fqar u nies ta' morali tajba²⁵;

Illi l-jedd ta' persuna arrestata li tingħata l-ħelsien mill-arrest preventiv m'huwiex wieħed assolut, imma biex dak il-jedd jiċċaħħad irid ikun hemm raġuni jew raġunijiet tassew tajba, motivati u dikjarati b'mod ċar mill-Qorti li quddiemha ssir talba bħal dik. *"Although Article 5(3) does not guarantee an absolute right to release on bail, the possibility of demanding bail laid down there entails for the judicial authorities the obligation to ascertain whether by means of such a guarantee the same purpose can be achieved as is aimed at by the detention on remand"*²⁶;

Illi l-qofol kollu tal-ħelsien mill-arrest huwa dak li jħares il-prinċipju tal-preżunzjoni tal-innoċenza tal-persuna mixlija²⁷ u fl-istess waqt jagħmel tajjeb għall-possibilita' li l-każ kontra l-persuna miżmuma jieħu ż-żmien xieraq tiegħu mingħajr ma jxekkel aktar minn kemm meħtieġ il-jedd tal-istess persuna għal-liberta' tagħha. F'dan ir-rigward, għalhekk, l-għan tal-ħelsien mill-arrest ikun prinċipalment dak li jiżgura li l-persuna meħlusa ma tonqosx li tidher fil-każ tagħha kull meta tissejjaħ għal dan. Għalhekk, Qorti għandha tagħti l-ħelsien mill-arrest biss fejn tkun soddisfatta li l-preżenza tal-persuna mixlija fil-proċeduri kontra tagħha tkun garantita²⁸;

Illi minn dan kollu joħroġ li l-garanzija li l-Qorti tordna bħala kundizzjoni biex jingħata l-ħelsien mill-arrest m'għandhiex isservi bħala xi għamla ta' kumpens għad-dannu mwettaq bir-reat²⁹. Fuq kollox, l-ammont tal-

²⁵ Art. 577(4) tal-Kap 9

²⁶ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006) paġ. 497

²⁷ Art. 39(5) tal-Kostituzzjoni u l-art. 6(2) tal-Konvenzjoni

²⁸ Kost. 4.1.2002 fil-kawża fl-ismijiet *Godfrey Ellul vs Avukat Ġenerali*

²⁹ QEDB 27.6.1968 fil-kawża fl-ismijiet *Neumeister vs Awstrija* (Applik. Nru. 1936/63) §§13 – 4

garanzija għandu jkun raġonevoli, fis-sens li għandha sservi sewwa – imma mhux aktar milli meħtieġ – biex tiżgura li l-persuna mixlija ma tonqosx milli tidher għall-kawża tagħha u ma titfajjarx li tgħib jew taħrab³⁰. Għalhekk, fejn l-ammont tal-garanzija jisboq dan l-għan, jaf ikun hemm lok għall-ksur tad-dispożizzjonijiet relattivi tal-Konvenzjoni³¹;

Illi hawn ta' min jgħid li l-obbligu li l-imputat jitressaq u jiġi proċessat fi żmien raġonevoli mhuwiex għażla minflok jingħata l-ħelsien mill-arrest. Dan hu hekk għaliex il-ħelsien mill-arrest huwa obbligu li xorta waħda jrid jitqies jekk kemm-il darba jingiebu garanziji biżżejjed li bihom tonqos il-biżgħa li l-imputat ma jaħrabx, u dan ukoll jekk raġunijiet tajba jzommu milli jkun jista' jinbeda l-proċediment ġudizzjarju dwar ir-rejati li bihom l-imputat ikun mixli³²;

Illi l-artikolu 5(3) tal-Konvenzjoni jipprovdi li *“Kull min ikun arrestat jew detenut skond id-dispożizzjonijiet tal-paragrafu (1)(ċ) ta' dan l-artikolu għandu jingiebu minnufih quddiem imħallef jew funzjonarju ieħor awtorizzat b'ligi biex jeżercita setgħa ġudizzjarja u jkollu dritt għal proċedura fi żmien raġonevoli jew għal ħelsien waqt pendenza tal-proċeduri. Il-ħelsien jista' jkun taħt kundizzjoni ta' garanziji biex jidher għall-proċeduri”*;

Illi minn dan jidher ċar li d-dispożizzjonijiet tal-artikolu 5(3) tal-Konvenzjoni jistgħu jitqanqlu biss fil-qafas ta' arrest li għalihom japplika l-artikolu 5(1)(ċ) u mhux wieħed li għalih japplika l-artikolu 5(1)(b)³³, u dan billi wieħed għandu jagħmel distinzjoni bejn arrest preventiv u “privazzjoni tal-liberta' personali in segwitu għal kundanna minn Qorti”³⁴;

³⁰ Jacobs *The European Convention on Human Rights*, paġ. 71

³¹ Harris, O'Boyle & Warbrick *op. Cit.*, paġ. 143

³² QEDB 13.3.2007 fil-kawża fl-ismijiet *Castravet vs Moldova* (Applik. Nru. 23393/05) §§ 30 – 2

³³ App. Kost. 26.7.1993 fil-kawża fl-ismijiet *Zahra vs L-Onor. Prim Ministru* (Kollez. Vol:LXXVII.i.95)

³⁴ App. Kost. 31.7.1998 fil-kawża fl-ismijiet *Bugeja vs Direttur tal-Fabs et* (Kollez. Vol: LXXXII.i.119)

Illi l-artikolu 5(1)(ċ) jipprovdi li *“Kulhadd għandu d-dritt għal-liberta’ u għas-sigurta’ tal-persuna. Hadd ma għandu jiġi ipprivat mil-liberta’ tiegħu ħlief fil-każijiet li ġejjin u skond il-proċedura preskritta mil-liġi: ... (ċ) l-arrest jew detenzjoni skond il-liġi ta’ persuna effettwata sabiex tiġi miġjuba quddiem l-awtorita’ legali kompetenti fuq sospett raġonevoli li tkun ikkommittiet reat jew meta jkun meqjus raġonevolment meħtieġ biex jiġi evitat li tikkommetti reat jew li taħrab wara li tkun għamlet reat”*;

Illi f’dan il-qafas ġuridiku, l-Qorti tqis li fi kwestjoni ta’ ħelsien mill-arrest, il-prinċipju tal-liberta’ tal-persuna huwa r-regola u li l-arrest jew iż-żamma tagħha għandu jitqies bħala eċċezzjoni³⁵. Il-preżunzjoni hija favur il-liberta’ tal-persuna u r-rikorrent ma għandu għalfejn jipprova xejn aktar mill-fatt li huwa għadu miżmum taħt arrest u li huwa mċaħħad mill-ħelsien minn dak l-arrest. Jidher li din il-preżunzjoni timxi id f’id mal-preżunzjoni l-oħra daqstant ewlenija fil-qasam tad-dritt penali li persuna hija meqjusa innocenti sakemm tinsab ħatja u liema regola tinsab imnaqqxa f’dispożizzjoni oħra tal-Konvenzjoni³⁶;

Illi fil-każijiet fejn tidhol il-kwestjoni tal-ħelsien mill-arrest preventiv, huwa l-intimat li għandu l-piż tal-prova li jikkonvinċi lill-Qorti li jirrikorru l-estremi li jiġġustifikaw li ma tingħatax il-liberta’ provviżorja³⁷. U dan id-dmir jibda sa mill-waqt li l-persuna titqiegħed taħt arrest, billi l-jedd imħares taħt l-artikolu 5(3) ma jagħti l-ebda kenn li jawtorizza l-arrest jew żamma ta’ persuna sa xi żmien partikolari³⁸ jekk mhux għaliex, f’kull waqt, dak l-arrest jew dik iż-żamma kienet ġustifikata fl-interess pubbliku u għal għanijiet ġenwini³⁹. Dawn il-prinċipji ntlaggħu wkoll mill-ogħla Qorti tagħna⁴⁰;

³⁵ App. Kost. 15.2.1991 fil-kawża fl-ismijiet *Bartolo et vs Agent Registratur tal-Qorti et* (Kollez. Vol: LXXV.i.84)

³⁶ Art. 6(2)

³⁷ P.A. Kost GV 14.12.2000 fil-kawża fl-ismijiet *Meinrad Calleja vs Avukat Ġenerali et* (mhix pubblikata)

³⁸ QEDB 9.1.2003 fil-kawża fl-ismijiet *Shishkov vs Bulgarija* (Applik. Nru. 38822/97) § 66

³⁹ QEDB 7.4.2005 fil-kawża fl-ismijiet *Rokhlina vs Russja* (Applik. Nru. 54071/00) § 67

⁴⁰ App. Kost. 22.11.2000 fil-kawża fl-ismijiet *Bartolo vs Avukat Ġenerali* (Kollez. Vol: LXXXIV.i.392)

Illi l-Konvenzjoni tagħraf bejn raġuni u oħra għad-detenzjoni ta' persuna. Huwa minhabba f'hekk li jrid jingħad li s-setgħa ta' din il-Qorti li tqis iċ-ċirkostanzi tal-għoti, ċ-ċaħda jew ir-revoka tal-liberta' proviżorja hija waħda limitata fis-sens li m'għandhiex tindaħal f'dawk l-aspetti li bir-rieda espressa tal-liġi jaqgħu fis-setgħa mħollija f'idejn qrati oħrajn. B'hekk jiġi li l-kompetenza ta' Qorti Ċivili fil-vesti "konvenzjonali" jew kostituzzjonali tagħha hija limitata li tiżgura li d-dritt fundamentali tal-akkużat għall-ħelsien mill-arrest preventiv (sakemm għadhom għaddejnin proċeduri kriminali kontrih) ikun imħares u miżmum fil-limiti stabiliti mill-Kostituzzjoni jew mill-Konvenzjoni. Dan isir billi jiġi assikurat li Qorti kompetenti li tqis talba għall-ħelsien mill-arrest preventiv (kemm sakemm jew jekk tilqa' tali talba, kemm jekk tiċċadha) tkun għamlet dan b'applikazzjoni u rispett sħiħ tal-garanziji kostituzzjonali jew konvenzjonali. U din il-Qorti m'għandhiex tindaħal aktar fl-operat ta' Qorti bħal dik sakemm ma jkunx jidher "eċċess manifest fl-applikazzjoni" tagħha ta' dawk il-prinċipji jew kriterji kostituzzjonali jew konvenzjonali. B'mod partikolari, ir-raġonevolezza tal-ammont tal-garanzija li jkun determinat minn dik il-Qorti li tkun tat l-ordni għall-ħelsien mill-arrest bil-kundizzjonijiet fih stipulati m'għandhiex bħala regola tiġi mistħarrġa u sindakata minn Qorti ta' kompetenza ċivili jew "kstituzzjonali". "Tista' eċċezzjonalment tkun minnha sindakabli jekk jirriżulta li l-*quantum* hu manifestament irraġonevoli u irraġġungibbli b'mod li d-dritt tal-akkużat li jitlob il-ħelsien proviżorju jkun ġie għal kollox newtralizzat fil-prattika, jekk mhux fit-tejorija"⁴¹;

Illi huwa stabilit li meta Qorti tiġi biex tqis jekk għandhiex teñles persuna mill-arrest, hija għandha tħares lejn dawk il-kundizzjonijiet li jistgħu jwasslu biex jiġi ffissat l-ammont xieraq tal-garanzija li dik il-persuna trid tagħti biex tkun tista' tinħeles. Għalhekk, meta l-liġi ssemmi bħala waħda mill-kriterji "il-kundizzjoni tal-imputat", mhijiex qegħda tfiggħer biss il-qagħda finanzjarja tiegħu. Jeħtieġ, għalhekk, li Qorti tqis kemm kriterji oġġettivi (marbuta max-xorta u l-għamla tar-reat u l-piena tiegħu) u kif ukoll

⁴¹ App. Kost. 31.7.1998 fil-kawża fl-ismijiet *Gauči vs Avukat Ġenerali* (Kollez. Vol: LXXXII.i.140)

dawk suġġettivi li jintrabtu mal-kundizzjoni tal-imputat (magħduda magħha, per eżempju, l-qagħda soċjali tiegħu, id-dipendenza tiegħu fuq ħaddieħor, u x-xogħol tiegħu jekk ikun il-każ)⁴². Minbarra dan, tqies ukoll li meta l-Qorti tiffissa garanziji f'somom ta' flus, hija trid tħares lejn il-meżzi finanzjarji tal-imputat u kif ukoll ta' dawk il-persuni li qegħdin joffru li jgħinuh billi jidhlu garanti, b'mod li eqreb ma jkunu dawk il-persuni mal-imputat, aktar tkun tiswa l-garanzija billi l-imputat iħossu aktar obligat li jħares il-kundizzjonijiet tal-ħelsien tiegħu mill-arrest⁴³;

Illi fil-każ li l-Qorti għandha quddiemha llum, il-kwestjoni ddur fuq il-fatt li formalment ir-rikorrent ingħata l-ħelsien mill-arrest preventiv. Għalhekk, kull kunsiderazzjoni li setgħet saret matul is-smiġħ tal-kawża dwar raġunijiet serji jew gravi marbuta mal-imġiba preżenti jew imġiddija tal-istess rikorrent jew mal-qagħda ta' saħħtu jmorru lil hinn mill-ilmenti mqanqlin minnu. Ladarba l-Qrati ta' kompetenza Kriminali sabu, tajjeb jew ħażin, li kellhom jilqgħu t-talba tar-rikorrent biex jingħata l-ħelsien mill-arrest, ma jiswa xejn li din il-Qorti terġa' tistħarreg jekk ir-rikorrent jipprezentax raġunijiet li jiġġustifikaw iż-żamma tiegħu;

Illi huwa għalhekk li fl-**ewwel ilment tiegħu**, r-rikorrent iqis li l-ħelsien mill-arrest mogħti lilu m'huwa ħelsien xejn, għaliex jekk kemm-il darba kellu jitwettaq dak li jipprovdi d-degriet relattiv tal-Qorti tal-Maġistrati, huwa mhux se' jkun f'qagħda li jgawdi l-ebda liberta'. Kemm hu hekk, id-degriet jipprovdi li r-rikorrent irid jinżamm f'taqsima ġo sptar għal kura mentali għal dawk il-persuni dipendenti fuq il-konsum tad-droga u ma jkunx jista' joħroġ minn hemm qabel ma l-Qorti tingħata rapport mill-awtoritajiet kompetenti li jgħid li jkun aħjar għalih li ma jibqax jinżamm hemm. Ir-rikorrent jisħaq li l-ħelsien li għandu jinkiseb ma' l-għoti tal-liberta' provvizorja jrid ikun ħelsien tassew u mhux ħelsien fuq il-karta. Bit-tqegħid ta' kondizzjoni bħal

⁴² Kost 10.7.1990 fil-kawża fl-ismijiet *Mifsud et vs Prim Ministru et* (Kollez. Vol: LXXIV.i.127)

⁴³ P.A. Kost. GC 1.7.1999 fil-kawża fl-ismijiet *Mario Pollacco vs Kummissarju tal-Pulizija et* (mhix pubblikata)

dik, il-Qorti tal-Maġistrati u, aktar tard, il-Qorti Kriminali (bil-konferma ta' dik il-kondizzjoni) ċaħħdulu l-ħelsien li għalih għandu jedd;

Illi l-intimat iwarrab dan l-argument billi jisħaq li dik il-parti tad-degriet li bih ingħatat kundizzjoni li r-rikorrent jinżamm fi sptar hija kundizzjoni li ma tikser bl-ebda mod l-artikolu 5(3) tal-Konvenzjoni. Mhux hekk biss, imma jgħid b'qawwa li dik il-kundizzjoni dwar l-arrest tar-rikorrent hija sewwasew maħsuba fl-artikolu 5(1)(e) tal-Konvenzjoni, u dan billi r-rikorrent innifsu stqarr mal-Pulizija u quddiem il-Qorti dak inhar li tressaq quddiemha b'arrest, li huwa jiddependi mid-droga;

Illi l-Qorti tara kontradizzjoni f'dan l-argument tal-intimat. Din hija kontradizzjoni li r-rikorrent jisħaq fuqha wkoll fir-rikors promotur tiegħu. Il-kwestjoni mqanqla mir-rikorrent hija waħda taħt l-artikolu 5(3) tal-Konvenzjoni li, kif ingħad, tintrabat mal-artikolu 5(1)(ċ) u mhux mal-artikolu 5(1)(e) tal-istess Konvenzjoni. L-qofol tal-argument tar-rikorrent m'huwiex dak jekk hemmx raġuni tajba taħt il-Konvenzjoni biex jinżamm taħt arrest, imma jekk il-ħelsien kundizzjonat li ngħata kienx ħelsien tassew jew jekk il-kundizzjonijiet li taħthom ingħata dak il-ħelsien kinux tassew maħsuba biss biex jiżguraw li r-rikorrent jidher quddiem il-Qorti għall-każ tiegħu kull meta jissejjaħ għal daqshekk. Fil-fehma ta' din il-Qorti, ġustifikazzjoni magħmula taħt l-artikolu 5(1)(e), b'hal dik li jittanta jagħmel l-intimat, hija stqarrija fiha nfisha li hemm raġuni għaž-żamma fis-seħħ tal-arrest tar-rikorrent u mhux għall-ħelsien tiegħu;

Illi l-Qorti tifhem li l-Konvenzjoni nnifisha tħalli li l-għoti ta' ħelsien mill-arrest preventiv ikun suġġett għal kundizzjonijiet. Kemm hu hekk, l-artikolu 5 jitkellem dwar "ċaħħda" tal-liberta' u mhux dwar restrizzjonijiet⁴⁴. Tifhem ukoll li tali kundizzjonijiet jistgħu jissarrfu f'tixlif ta' ħelsien sħiħ għall-persuna li tkun hekk inħelset. Wieħed jifhem li

⁴⁴ Van Dijk, van Hoof, van Rijn, Zwaak *op cit* paġ. 459

Ħtiġijiet marbutin mat-twettiq u t-tħaris tar-regoli ta' proċedimenti kriminali jitolbu li l-persuna hekk meħlusa ma titħalliex temmen li dak il-ħelsien hu l-istess bħalma kienet tgawdi qabel ma tressqet b'arrest (għallanqas sakemm għadu għaddej il-proċess kriminali li taħtu tinsab mixlija). Wieħed jaċċetta wkoll li wħud mill-kundizzjonijiet ikunu ebsin u kontinwi u li l-ksur tagħhom iġib is-sanzjoni tat-telfien ta' dak il-ħelsien;

Illi, madankollu huwa mistenni li, b'ħarsien tal-jedd tal-liberta' u tal-preżunzjoni tal-innoċenza, ladarba jingħata l-ħelsien mill-arrest preventiv, dak il-ħelsien ikun wieħed effettiv u mhux biss formali jew saħansitra kimeriku. Lanqas ma huwa l-każ li r-raġuni waħdanija li taħtha jintagħmlu l-kundizzjonijiet fl-għoti tal-ħelsien mill-arrest preventiv għandu jkun prinċipalment dak li jiżgura li l-persuna hekk meħlusa tidher quddiem il-Qorti kull meta tissejjaħ għall-każ tagħha⁴⁵;

Illi fil-każ li l-Qorti għandha quddiemha llum, jidher li d-degriet li bih ir-rikorrent ingħata l-ħelsien mill-arrest preventiv ma jwettaqx il-garanzija mitluba mill-Konvenzjoni taħt l-artikolu 5(3). Ukoll kieku wieħed kellu, għal waqt wieħed, iwarrab il-kwestjoni tal-ammont tas-somma stabilta bħala garanzija, l-effett Prattiku u effettiv tal-imsemmi degriet hu dak li r-rikorrent m'hu qiegħed jingħata l-ebda ħelsien. Teknikament, l-għażla tiegħu hi bejn jibqax miżmum il-ħabs jew jinżammx fi sptar mentali. M'hemmx għażla oħra, u f'każ li jagħzel li jmur l-isptar, lanqas jista' joħroġ minn hemm qabel ma jsir rapport mit-tobba li jkunu qegħdin jikkurawh li jgħid u jirakkomanda li ma jkunx xieraq li r-rikorrent jibqa' jinżamm aktar hemm. Dan mhux kollu għaliex, b'rapport bħal dak, se' tkun il-Qorti tal-Maġistrati li tiddeċiedi jekk taqbilx jew le ma dik ir-rakkomandazzjoni. Fil-fehma tal-Qorti, din ma hija bl-ebda mod il-ħelsien mill-arrest preventiv li jsemmi l-artikolu 5(3)⁴⁶;

⁴⁵ Harris, O'Boyle & Warbrick *op. Cit.*, paġ. 142

⁴⁶ Ara QEDB 28.11.2002 fil-kawża fl-ismijiet *Lavents vs Latvija* (Applik. Nru. 58442/00) § 63

Illi l-intimat señaq li dik il-kundizzjoni partikolari saret fl-interess tal-istess rikorrent u hija mmexxija minn sens ta' tħassib fil-Qorti dwar saħħet l-istess rikorrent. Jista' jkun li dan huwa hekk tassew u din il-Qorti tifhem il-premura li wasslet lill-Qorti tal-Maġistrati biex daħħlet dik il-kundizzjoni fost bosta oħrajn fid-degriet tal-ħelsien mill-arrest preventiv. Jidher li kienet miżura maħsuba biex tipprova żżomm lir-rikorrent taħt kura għall-vizzju tiegħu ta' konsum ta' droga, u l-ħarsien ta' terzi minn imġiba tal-istess rikorrent waqt li jkun qiegħed jigrri barra taħt l-influwenza tad-droga. Imma dan seta' kien raġuni tajba biex dik il-Qorti tiċċhad it-talba għall-ħelsien mill-arrest u dan x'aktarx kien ikun "arrest legali" għall-finijiet tal-artikolu 5(1)(e) tal-Konvenzjoni; ladarba laqgħet it-talba għall-ħelsien, riedet tara li dak il-ħelsien ikun effettiv;

Illi fid-dawl tal-konsiderazzjonijiet li għadhom kemm saru, l-Qorti qiegħda tasal għall-fehma li d-degrieti li bihom ir-rikorrent ingħata l-ħelsien mill-arrest preventiv jiksru l-jedd tiegħu kif imħares bl-artikolu 5(3) tal-Konvenzjoni;

Illi minħabba din ir-raġuni l-Qorti jidhrilha li ma huwiex il-każ li tistħarreġ ukoll l-ilment tar-rikorrent dwar il-kundizzjoni eċċessiva tal-garanzija imposta fuqu biex jingħata l-ħelsien;

Illi dwar it-**tieni lment tiegħu**, r-rikorrent iqis li l-awtoritajiet m'humieq qegħdin imexxu b'għaqqal il-proċeduri kontrih u dan bi ħsara kbira għalih u l-ħelsien tiegħu. Dan jgħidu l-aktar għaliex il-proċess fir-rigward tiegħu jidher li qiegħed ikarkar bla ma hemm ħjiel ta' ċertezza meta sejjer jitreppaq l-att tal-akkuża kontra tiegħu. Jilminta wkoll li dan in-nuqqas ta' tmexxija b'għaqqal ("*special diligence*") jimmanifesta ruħu billi jgħid li l-istadju tar-rinviju jista' jibqa' jiggēbed għal żmien indeterminat sakemm l-intimat jogħgħbu jiddeċiedi li jressaq l-Att tal-Akkuża;

Illi l-intimat iwarrab dan l-ilment tar-rikorrent. Jisħaq li dak l-ilment tressaq qabel waqtu għaliex l-istadju li waslu fih il-proċedimenti kontra r-rikorrent għadhom ma temmewx il-proċess kollu li jwassal għas-sejbien tal-ħtija jew il-ħelsien tar-rikorrent mix-xiljiet imressqa kontrih. Minbarra dan, iżid jgħid li l-fatti li dwarhom ir-rikorrent tressaq b'arrest seħħew fit-28 ta' April, 2010, u, meta wieħed iqis l-għadd ta' xhieda li tressqu u l-proċeduri l-oħrajn mibdija mir-rikorrent innifsu għall-għoti tal-ħelsien mill-arrest preventiv, wieħed ma jistax fis-sewwa jgħid li l-awtoritajiet (il-Prosekuzzjoni) qegħdin jitnikkru jew jieħdu l-affarijiet bil-lajma. Fuq kollox, l-intimat jargumenta li, fil-qagħda li r-rikorrent jinsab fiha bħalissa, x'jiġri fl-istadju tar-rinviju ma jolqotlu bl-ebda mod il-jedd tiegħu li jagħžel li jressaq talba jew talbiet oħra għall-bdil tal-kundizzjonijiet tal-liberta' provvizorja meta u x'ħin jidhiru xieraq;

Illi f'dan ir-rigward tajjeb jingħad li *“Courts must show ‘special diligence’ in bringing cases of detained persons to trial, notwithstanding the existence of strong suspicion or other relevant grounds. However, the requirement of special diligence has been held not to stand in the way of the proper administration of justice and there is an obligation on judges to clarify the facts and collect evidence prior to trial. ... Consideration is had to the complexity of the investigation, the number of defendants, the nature of the legal issues and the international elements by way of letters rogatory. ... Also relevant are errors made by the authorities; unnecessary cumbersome procedures; frequent adjournments and delays in issuing decisions; the complexity of the case; and the conduct of the applicant”*⁴⁷;

Illi meta l-Qorti tqis il-fatturi kollha li għadhom kemm issemmwew u tqabbilhom mal-fatti li jinsabu fl-atti tal-kawża, tasal għall-fehma li ma ntweriex li l-proċedimenti mibdija kontra r-rikorrent jixhdu nuqqas ta' tmexxija b'għanaqal min-naħa ta' l-awtoritajiet. Lanqas ma jixhdu li r-

⁴⁷ K Reid *A Practitioner's Guide to the European Convention on Human Rights* (3rd Edit, 2008) § IIB – 297

rikorrent jinsab f'qagħda li ma jistax jitlob l-intervent tal-qrati biex il-qagħda tiegħu tkun tista' tittejjeb. Kemm hu hekk, fiż-żmien li kienet qiegħda tinstema' din il-kawża r-rikorrent innifsu ressaq talba oħra għall-bdil tal-kundizzjonijiet tal-liberta' kondizzjonata tiegħu. Il-fatt li l-eżitu ta' dik it-talba seta' ma kienx dak li xtaq ma jfissirx b'daqshekk li huwa jinsdab imċaħħad minn dak il-jedd jew li b'daqshekk tirriżulta nuqqas ta' tmexxija b'għaqaq tal-każ tiegħu;

Illi għal dawn ir-raġunijiet, il-Qorti ma ssibx li r-rikorrent garrab ksur tal-jedd tiegħu taħt l-artikolu 5(3) tal-Konvenzjoni fuq din il-kawzali;

Illi fit-**tiolet ilment** ir-rikorrent iqis li bil-mod kif ingħata l-ħelsien mill-arrest preventiv, ngab fix-xejn il-prinċipju li huwa jrid jitqies innoċenti sakemm njinsab ħati tar-reati li hu mixli bihom. F'dan ir-rigward, tajjeb li jissemma li *“this presumption of innocence should be respected not only during the hearing in court; out of court too, the accused – and thus also the person detained on remand – should not be treated as if his guilt were already established”*⁴⁸;

Illi l-intimat jiċċad bil-qawwa l-ilment tar-rikorrent, u jgħid li kien ir-rikorrent innifsu li, fl-istqarrijiet li huwa ħalla mal-Pulizija u bis-sottomissjonijiet li saru f'ismu quddiem il-Qorti mid-difensur tiegħu stqarr ċerti ħwejjeġ li jgibu kważi fix-xejn l-innoċenza tiegħu;

Illi l-Qorti tqis li għalkemm l-istqarrija li tagħzel li tagħmel persuna waqt l-interrogatorju li jsirilha hu u għaddej l-istħarriġ tal-Pulizija dwar allegat reat hija prova li tista' titressaq quddiem Qorti meta jinbeda proċediment kriminali kontra dik il-persuna, dan ma jfissirx li l-preżunzjoni tal-innoċenza tingab fix-xejn sakemm ma jkunx hemm sentenza li ssib il-ħtija jew sakemm l-istess

⁴⁸ Van Dijk, van Hoof, van Rijn, Zwaak *op cit* paġ. 475

persuna ma tagħzilx minn rajha li tistqarr ħtijietha fil-waqt xieraq ta' l-imsemmi proċediment. Lanqas ma jfisser li meta, quddiem il-Qorti tal-Maġistrati dak inhar li r-rikorrent tressaq b'arrest, l-għaref difensur tar-rikorrent issottometta t-teħid ta' konsiderazzjoni speċjali minn dik il-Qorti dwar il-vizzju tal-konsum tad-droga tar-rikorrent meta tiġi biex tqis jekk għandhiex tagħtih il-ħelsien mill-arrest, kien b'daqshekk ammetta li l-klijent tiegħu kien stqarr ħtija dwar dak li kien mixli bih;

Illi l-Qorti madankollu tara ċirkostanza partikolari li tagħti raġun lir-rikorrent. Din iċ-ċirkostanza toħroġ minn kundizzjoni partikolari tad-degriet innifsu li bih ir-rikorrent ingħata l-ħelsien mill-arrest preventiv. Fil-kundizzjoni li biha l-Qorti tal-Maġistrati ordnat li r-rikorrent jintbagħat għall-kura fi sptar, sejsset id-deċizzjoni tagħha sewwasew fuq id-dispożizzjonijiet tal-artikolu 7 tal-Kapitolu 446 tal-Liġijiet ta' Malta⁴⁹. Dak l-artikolu jgħodd b'mod partikolari fejn persuna tkun diġa nstabet ħatja minn Qorti dwar ir-reati li tkun mixlija bihom u mhux fil-każ fejn persuna tkun għadha miżmuma b'arrest preventiv qabel ma tkun għaddiet mill-proċess kriminali xieraq. Din il-konsiderazzjoni hija biżżejjed biex twassal lil din il-Qorti biex issib li, fit-tfassil tal-kundizzjonijiet għall-ħelsien mill-arrest tar-rikorrent, twarrbet il-preżunzjoni tal-innoċenza tar-rikorrent u dan seta' kien fattur determinanti fil-kwalita' u l-għamla ta' kundizzjonijiet li l-Qorti imponiet fuqu;

Illi għal dawn ir-raġunijiet, issib li r-rikorrent ġarrab ukoll ksur tal-jedd tiegħu taħt l-artikolu 5(3) tal-Konvenzjoni f'dan l-aspett;

Illi r-rikorrent jallega wkoll **ksur tal-jedd tiegħu taħt l-artikolu 5(4) tal-Konvenzjoni**. Jidher li dan l-ilment ir-rikorrent jibnih fuq in-nuqqas ta' ħeffa ("*speedy decision*") li biha l-legalita' taż-żamma tiegħu taħt arrest qiegħda tkun mistħarrġa minn qorti;

⁴⁹ L-Att VII tal-2002 dwar il-*Probation*

Illi l-artikolu 5(4) tal-konvenzjoni jrid li *“Kull min ikun ipprivat mil-liberta’ tiegħu b’arrest jew detenzjoni jkollu dritt li jagħmel proċeduri biex il-legalita’ tad-detenzjoni tiegħu tiġi deċiża malajr minn qorti u l-liberta’ tiegħu tiġi ordnata jekk id-detenzjoni ma tkunx skond il-liġi”*;

Illi l-intimat jisħaq li r-rikorrent ma jista’ bl-ebda mod isejjes ilment taħt dan l-artikolu. Jistrieñ fuq ir-raġuni li l-arrest tar-rikorrent kien konvalidat mill-Qorti tal-Maġistrati dak inhar li tressaq akkużat, u għalhekk f’każ bħal dak l-artikolu 5(4) tal-Konvenzjoni ma jiswiex aktar. Isaħħaħ dan l-argument billi jirreferi għal deċiżjoni tal-Qorti Kostituzzjonali⁵⁰ u l-fehma tal-awturi;

Illi huwa stabilit li *“The theory underlying Article 5(4) is that a judicial remedy should be available to review the legality of an administrative act of detention. If, therefore, the initial decision to detain is taken by a ‘court’, Article 5(4) becomes redundant; the required supervision is ‘incorporated in the decision’ of the court that ordered the detention”*⁵¹. Din hija fehma li toħroġ ċara wkoll minn deċiżjonijiet tal-Qorti Ewropeja tad-Drittijiet tal-Bniedem meta giet biex tffisser u tapplika din id-dispożizzjoni tal-Konvenzjoni⁵² u li turi li dan il-prinċipju jgħodd ukoll fejn iż-żamma jew l-arrest ikunu ordnati matul is-smiġħ ta’ proċeduri kriminali fil-konfront ta’ persuna;

Illi għalhekk il-Qorti taqbel mal-fehma tal-intimat, u żżid tosserva li r-rikorrent ftit li xejn tenna dan l-ilment waqt it-trattazzjoni tal-kawża. Bla ma ttawwal aktar fuq dan il-punt, din il-Qorti tagħmel tagħha l-fehmiet murija minnha aktar ’il fuq fis-sentenza tagħha u wkoll tal-awturi u deċiżjonijiet imsemmijin mill-istess intimat u deċiżjonijiet oħrajn ukoll⁵³;

⁵⁰ Kost. 20.2.2009 fil-kawża fl-ismijiet *James Demanuele vs Avukat Ġenerali*

⁵¹ Harris, O’Boyle & Warbrick, *op. cit.*, paġ. 151

⁵² Ara, per eżempju, QEDB 18.6.1971 fil-kawża *DeWilde, Ooms & Versyp vs Belġju* (Applik. Nru. 2832/66, 2835/66, 2899/66) par. 76

⁵³ P. eż. Kost 7.1.1998 fil-kawża fl-ismijiet *Sant vs Avukat Ġenerali* (Kollez. Vol: LXXXII.i.1)

Illi għal dawn ir-raġunijiet, il-Qorti ma ssibx li r-rikorrent garrab ksur tal-jedd tiegħu taħt l-artikolu 5(4) tal-Konvenzjoni;

Illi l-Qorti sejra issa tgħaddi biex tqis **l-għamla ta' rimedju** li r-rikorrent jistħoqqlu jingħata ladarba hija waslet biex sabet li seħħ ksur tal-jedd tiegħu kif imħares bl-artikolu 5(3) tal-Konvenzjoni. Ir-rikorrent irid l-għoti ta' rimedju effettiv "u prinċipalment dak tal-ħelsien mill-arrest effettiv u mhux illusorju". Min-naħa tiegħu, l-intimat jgħid li minkejja s-setgħat li din il-Qorti tgawdi f'dak li għandu x'jaqsam mar-rimedji li tista' tagħti f'każ ta' ksur ta' xi jedd fundamentali, l-għoti minnha ta' ordni li tordna l-ħelsien mill-arrest tal-istess rikorrent m'huwiex provvediment li jaqa' fil-kompetenza tagħha, imma wieħed li jista' jingħata biss minn Qorti ta' kompetenza kriminali;

Illi din il-Qorti tagħraf li l-artikolu 4(2) tal-Kapitolu 319 tal-Liġijiet ta' Malta jagħtiha s-setgħa li tagħti rimedji effettivi dwar kull ksur li seħħ jew hemm il-biżgħa li jseħħ ta' xi jedd imħares fil-Konvenzjoni u li Malta irratifikat l-applikabilita' tagħhom. Huwa mistenni wkoll li r-rimedju mitlub jissemma mill-parti li tkun qiegħda tressaq ilment ta' ksur ta' xi jedd fundamentali tagħha. Il-kwestjoni li tqum fil-każ tal-lum hija jekk ir-rimedju speċifiku mitlub mir-rikorrent – jiġifieri dak tal-ħelsien effettiv tiegħu mill-arrest – huwiex rimedju li jingħata minn din il-Qorti stess;

Illi din il-Qorti tifhem li fit-twettiq tas-setgħat tagħha kostituzzjonali jew konvenzjonali, jkun kontrosens li l-Qorti tasal biex issib ksur ta' xi jedd fundamentali mħares mill-Kostituzzjoni tar-Repubblika ta' Malta jew mill-Konvenzjoni, u mbagħad ma tkunx f'qagħda li tagħti rimedju effettiv f'każ li ssib li jkun seħħ ksur ta' jedd bħal dak. Min-naħa l-oħra, f'xi mindaqqiet, l-għoti ta' rimedju jkun jimplika wkoll li biex il-Qorti tkun tista' tasal kif imiss għar-rimedju mitlub, ikunu meħtieġa konsiderazzjonijiet

jew it-tħaddim ta' setgħat li, bir-rieda tal-liġi, huma mogħtija lil Qrati oħra b'kompetenzi partikolari. Huwa minnu li din il-kwestjoni tqajmet f'okkazzjonijiet oħrajn qabel illum, u, ġeneralment, dan seħħ f'każijiet li kienu jirrigwardaw il-kundizzjonijiet magħmulin f'ordnijiet għall-ħelsien mill-arrest preventiv, bħalma huwa l-każ li l-Qorti għandha quddiemha. Jidher li r-regola l-aktar għaqlija f'dan ir-rigward hi li kull bidla ta' xi kundizzjoni imposta fuq persuna fl-għoti tal-liberta' provviżorja jmissha ssir mill-Qorti ta' kompetenza kriminali b'ħarsien tal-prinċipji stabiliti mill-Qrati ta' kompetenza kostituzzjonali jew "konvenzjonali". Huwa biss f'każijiet eċċezzjonali – "fejn ikun jidher lil dik il-Qorti illi l-protezzjoni tal-individwu li d-drittijiet tiegħu ikun ġie provat li ġew vjolati tkun tirrikjedi li jingħata rimedju xieraq u effettiv immedjatament, *multo magis* fejn si tratta ta' leżjoni tad-dritt għall-ħelsien tal-persuna"⁵⁴ – li l-Qorti ta' kompetenza kostituzzjonali jew "konvenzjonali" jindaħlu huma biex jissostitwixxu 'l dawk il-Qrati l-oħrajn. Dan il-prinċipju reġa' ttenna f'dawn l-aħħar żminijiet u bażikament fuq l-istess raġunijiet⁵⁵;

Illi fid-dawl taċ-ċirkostanzi partikolari li joħorġu minn dan il-każ, il-Qorti hija tal-fehma sħiħa li filwaqt li sejra ssib li hemm ksur tal-jedd tar-rikorrent skond l-artikolu 5(3) tal-Konvenzjoni u dan fid-dawl ta' wħud mill-kundizzjonijiet stipulati fid-degriet li bih ingħata l-ħelsien mill-arrest preventiv, sejra tordna li jkunu l-Qrati ta' kompetenza kriminali li għandhom iqisu l-bdil tal-imsemmija kundizzjonijiet fid-dawl tar-riżultanzi ta' din is-sentenza. Il-Qorti hija tal-fehma li ordni bħal dan ikun rimedju xieraq għal tali sejbien;

Illi r-rikorrent jitlob ukoll il-**ħlas ta' kumpens** minħabba l-ksur imġarrab minnu. Il-ħlas ta' kumpens huwa jedd li jingħata fuq livell domestiku għal ksur ta' jedd imħares fil-Konvenzjoni. L-artikolu 5(5) irid li "*kull min ikun vittma ta' arrest jew detenzjoni bi ksur ta' d-dispożizzjonijiet ta' dan*

⁵⁴ Ara, per eżempju, Kost 6.10.1999 fil-kawża fl-ismijiet *Mario Pollacco vs Il-Kummissarju tal-Pulizija et* (mhix pubblikata)

⁵⁵ Kost. 28.5.2010 fil-kawża fl-ismijiet *Richard Grech vs Avukat Ġenerali*

l-artikolu jkollu dritt eżegwibbli għal kumpens". Kif mifhum fil-qafas legali xieraq tiegħu, il-kumpens maħsub fl-artikolu 5(5) ma jgħoddx fih il-ħelsien tal-persuna miżmuma b'arrest, għaliex hemm dispożizzjonijiet oħrajn fl-artikolu 5 li jaħsbu għal dan. Ġeneralment, wieħed jifhem l-għoti ta' kumpens fi flus, u dan ma jzommx lill-awtoritajiet li jitolbu li l-persuna mgarrba tipprova kif għandu jkun id-danni li tgħid li batiet minħabba l-ksur tal-jedd tal-ħelsien. F'kull każ, ma jingħata l-ebda kumpens taħt l-artikolu 5(5) jekk kemm-il darba ma jintweriex li l-persuna garrbet xi telf pekunjarju jew morali li jisthoqqlu kumpens. Fuq kollox, biex jista' jintalab kumpens taħt l-artikolu 5(5) tal-Konvenzjoni, l-parti mgarrba trid turi li hija kienet arrestata jew miżmuma bi ksur ta' xi wieħed jew aktar miċ-ċirkostanzi msemmija fil-paragrafi l-oħrajn tal-istes artikolu;

Illi r-rikorrent ma ressaq l-ebda prova tad-danni mgarrba minnu kemm ilu jinżamm b'arrest (mit-30 ta' April, 2010). Għalhekk, il-Qorti ma tistax tagħti rimedju kumpensattiv lir-rikorrent f'dan ir-rigward. Iżda jidhrilha li għal dak li jirrigwarda l-ħsara jew dannu morali hemm x'wieħed jgħid. Dan għaliex meta ngħata d-degriet li bih il-Qorti tal-Magistrati qieset li hemm raġunijiet tajbin biżżejjed biex ir-rikorrent jingħata l-ħelsien mill-arrest, imma, fl-istess waqt, dak il-ħelsien ingħata taħt kundizzjonijiet li jiċċdu fil-fatt il-ħelsien, allura r-rikorrent inqabad f'qagħda fejn intwera l-bieb miftuħ u ma setax jersaq lejha. F'ċirkostanza bħal din, bi tqabbil mal-konsiderazzjonijiet f'każijiet oħrajn dwar ksur tal-istess artikolu⁵⁶, u meħuda l-fatti li joħroġu mill-atti, l-Qorti sejra tordna li r-rikorrent jingħata kumpens ta' elf euro (€ 1,000);

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

⁵⁶ Ara, per eżempju, Kost. 4.1.2002 fil-kawża fl-ismijiet *Godfrey Ellul vs Avukat Ġenerali*

Tilqa' l-ewwel talba tar-rikorrent u ssib li huwa ġarrab ksur tal-jedd tiegħu skond l-artikolu 5(3) tal-Konvenzjoni u dan safejn il-kundizzjonijiet tal-ħelsien mill-arrest preventiv mogħtijin mill-Qorti tal-Maġistrati bħala Qorti Istrutturja fid-degriet tagħha tad-19 ta' Mejju, 2010, u mill-Qorti Kriminali fid-digriet tagħha tat-28 ta' Mejju, 2010, iċaħħdu lill-istess rikorrent minn ħelsien effettiv jew safejn iwaqqgħu l-preżunzjoni tal-innoċenza tiegħu;

Tiċhad l-ewwel talba tar-rikorrent safejn din trid li huwa ġarrab ksur tal-artikolu 5(3) dwar tmexxija b'heffa tal-proċeduri li dwarhom l-istess rikorrent qiegħed jinżamm arrestat u tiċhad ukoll l-istess talba safejn ir-rikorrent jippretendi li ġarrab ksur tal-jedd tiegħu taħt l-artikolu 5(4) tal-Konvenzjoni;

Tipprovdi dwar it-tieni talba billi tordna li t-talba tar-rikorrent biex jingħata l-ħelsien mill-arrest preventiv titqies u tkun deċiża mill-Qorti ta' kompetenza kriminali fid-dawl tal-konsiderazzjonijiet u l-konkluzjonijiet mil'huqa f'din is-sentenza u, għalhekk, tordna li l-atti ta' din il-kawża u kopja ta' din is-sentenza jintbagħtu lil dik il-Qorti sabiex tkun tista' ttiprovdi kif meħtieġ skond it-termini tagħha;

Tilqa' t-tielet talba tar-rikorrent u tordna lill-intimat iħallas kumpens morali lir-rikorrent fis-somma ta' elf euro (€ 1,000) minħabba l-arrest tar-rikorrent bi ksur tal-artikolu 5(3) tal-Konvenzjoni għar-raġunijiet fuq imfissra; u

Tordna li l-ispejjeż tal-kawża jinqasmu bin-nofs bejn il-partijiet.

Moqrija

< **Sentenza Finali** >

Kopja Informali ta' Sentenza

-----TMIEM-----